

उपराष्ट्रपति शपथ

सी पी राधाकृष्णन देश के 15वें उपराष्ट्रपति बन गए हैं। राष्ट्रपति द्रौपदी मुर्मु ने आज राष्ट्रपति भवन में उन्हें पद की शपथ दिलाई।

प्रधानमंत्री ने उपराष्ट्रपति को राष्ट्र की सेवा में सफल कार्यकाल के लिए शुभकामनाएँ दीं। शपथ ग्रहण समारोह में पूर्व राष्ट्रपति रामनाथ कोविन्द, पूर्व उपराष्ट्रपति जगदीप धनखड, केन्द्रीय मंत्री अमित शाह, सहित अन्य राजनेता मौजूद थे।

प्रधानमंत्री-‘ज्ञान भारतम्’

प्रधानमंत्री नरेंद्र मोदी आज शाम अंतरराष्ट्रीय सम्मेलन ‘ज्ञान भारतम्’ में शामिल होंगे। इस मौके पर वे ज्ञान भारतम् पोर्टल भी लॉन्च करेंगे। यह पोर्टल पांडुलिपियों के डिजिटलीकरण, संरक्षण और आम जनता की पहुँच के लिए बनाया गया है। प्रधानमंत्री सम्मेलन को संबोधित भी करेंगे।

मुख्यमंत्री - पेटलावद

प्रदेश से जुड़ी एक बड़ी खबर का रुख करेंगे हम , अब से कुछ हि देर में झाबुआ ज़िले के पेटलावद में आज मुख्यमंत्री डॉ. मोहन यादव राज्य स्तरीय कार्यक्रम शामिल होंगे। इस मौके पर मुख्यमंत्री 1 करोड़ 26 लाख से ज्यादा लाइली बहनों के खातों में 1541 करोड़ रुपये से अधिक की राशि ट्रांसफर करेंगे। इसी के साथ 53 लाख से अधिक पेंशनधारियों को 320 करोड़ रुपये से ज्यादा की राशि मिलेगी। लगभग 31 लाख बहनों को गैस सिलेंडर रीफिलिंग के लिए 48 करोड़ रुपये की सहायता दी जाएगी। मुख्यमंत्री यहां 345 करोड़ रुपये से अधिक के विकास कार्यों का भूमिपूजन और लोकार्पण भी करेंगे।

जीएसटी सुधार-टैक्स फ्री वस्तुएं

स्वतंत्रता दिवस भाषण में प्रधानमंत्री नरेन्द्र मोदी के दिवाली तक जीएसटी दरों में सुधार की घोषणा के बाद 3 सितंबर को जीएसटी परिषद ने नागरिकों का जीवन आसान बनाने के लिए कई क्षेत्रों में कर की दरें कम करने को मंजूरी दे दी। जीएसटी में किए गए सुधारों का देश भर में स्वागत किया जा रहा है। पन्ना जिले में व्यापारियों ने सरकार द्वारा उठाये गए कदम की शराहना की है।

गांधीसागर फॉरेस्ट रिट्रीट

मंदसौर का गांधीसागर क्षेत्र एक बार फिर रोमांच और पर्यटन का बड़ा आकर्षण बनने जा रहा है। चंबल नदी पर बने गांधीसागर डैम के सुंदर बैकवॉटर में आज से गांधीसागर फॉरेस्ट रिट्रीट शुरू हो गया है। मुख्यमंत्री डॉ. मोहन यादव आज इस आयोजन की शुरुआत करेंगे और मां चंबल की आरती करेंगे। पर्यटन मंत्री धर्मेन्द्र सिंह लोधी ने कहा है कि गांधीसागर को साहसिक पर्यटन का बड़ा केंद्र बनाया जा रहा है।

उमंग दिवस

प्रदेश के सभी स्कूलों में आज उमंग दिवस मनाया जा रहा है। इस बार की थीम है - “उमंग है तो जिंदगी में रंग है”। इस कार्यक्रम से प्रदेश के 20 लाख से ज्यादा बच्चों को लाभ मिलेगा। इस आयोजन का उद्देश्य है बच्चों को जीवन कौशल यानी लाइफ स्किल्स की शिक्षा देना। यह कार्यक्रम स्कूल शिक्षा विभाग और संयुक्त राष्ट्र जनसंख्या कोष के सहयोग से चलाया जा रहा है।

मौसम

मौसम विभाग ने बताया है कि आज प्रदेश के ज्यादातर हिस्सों में हल्की बारिश हो सकती है। भोपाल, इंदौर, जबलपुर, ग्वालियर और सागर जैसे शहरों में बारिश की संभावना ज्यादा है। मौसम विभाग ने यह भी कहा है कि 15 और 16 सितम्बर से नया सिस्टम बनेगा, जिससे प्रदेश में एक बार फिर तेज बारिश का दौर शुरू हो सकता है।

- शिवपुरी के कृषि विज्ञान केंद्र पर कल कृषि-निर्यात संवर्धन एवं प्रशिक्षण कार्यक्रम में जिलेभर के किसान, एफपीओ प्रतिनिधि और कृषि उद्यमी शामिल हुए।
- सीधी सांसद राजेश मिश्रा की अध्यक्षता में 21 से 25 दिसंबर तक होने वाले सांसद खेल महोत्सव की तैयारियों पर विस्तृत चर्चा की गई।
- राधा कृष्ण गार्डन, रतलाम में लघु उद्योग भारती के सहयोग से उद्योगों के विस्तार एवं कार्य पद्धति में सुधार के लिए कार्यशाला का आयोजन किया गया।
- आगरमालवा यातायात पुलिस विभाग द्वारा कल चलाये गये विशेष अभियान के तहत स्कूलों में पहुंचकर छात्रों व अभिभावकों को नियमों की जानकारी देते हुए बच्चों को साईकिल या सार्वजनिक परिवहन के उपयोग हेतु प्रेरित करने की अपील की।
